



## MINUTI

Laqgħa tal-Kunsill Lokali Ix-Xagħra

Is-Seba' Legislatura

### Laqgħa Numru Tnejn u Ghoxrin (22)

19 ta' Diċembru, 2016

Il-Kunsill Lokali Ix-Xagħra Itaq' fl-Uffiċċju Amministrattiv tiegħu li jinsab fi Vjal it-Tmienja ta' Settembru, Xagħra Għawdex, fil-5.30 ta' filgħaxija.

#### **PREŻENTI:**

Joe Cordina – Sindku  
Aaron Agius – Viċi Sindku  
Dr. Joseph Attard – Kunsillier  
Dr. Christian Zammit - Kunsillier

*Il-Kunsillier Dr. Kevin Cutajar informa verbalment lis-Segretarju Eżekuttiv li kien ser jasal tard għal din il-laqgħa.*

#### **UFFIĊJAL PREŻENTI:**

Ivan Attard – Segretarju Eżekuttiv



## Minuti

Is-Sindku Joe Cordina ippresieda l-laqgħa.

### 22.1 **Konsiderazzjoni u Approvazzjoni tal-Minuti**

22.1.1 Il-Kunsill approva unanimament il-minuti tal-laqgħa numru 332 li saret nhar l-Erbgħa 23 ta' Novembru 2016.

### 22.2 **Tweġibiet għall-Mistoqsijiet tal-Kunsilliera**

22.2.1 Il-Viċi Sindku Aaron Agius staqsa dwar il-possibilita' li għas-sena li għejja jizdiedu xi dekorazzjonijiet tal-Milied mad-dawra ta' Misraħ il-Vitorja. Wara diskussjoni qasira, il-Kunsill qabel unanimament.

22.2.2 Il-Kunsillier Dr. Christian Zammit staqsa dwar jekk kienx hemm xi żvilupp fuq ix-xogħol ta' twaħħil ta' *reflectors* fi Triq il-Marġa minhabba li qed ikun hemm ħafna dlam f'dawn l-inhawi. Is-Sindku Joe Cordina infurmah li dawn ir-*reflectors* ser jitwaħħlu mill-haddiema assenjati magħna.

### 22.3 **Komunikazzjonijiet tas-Sindku**

22.3.1 Is-Sindku Joe Cordina informa lill-Kunsill li sad-data tal-għeluq tas-sottomissjonijiet tal-offerti għax-xiri ta' konkors għal xogħol tal-Kunsill, jiġifieri nhar il-Ġimgħa 11 ta' Novembru fil-11.00am, kien hemm tliet kumpaniji li tefgħu l-offerta tagħhom kif ġej:

Isem tal-Kumpanija	Valur (€)
Road Construction Co. Limited	229.00c
Salvu Camilleri & Sons Limited	275.22c
Gatt Enterprises Limited	266.74c

Is-Sindku Joe Cordina propona u l-Kunsill qabel unanimament li għandna nimxu mar-rakkomandazzjoni tal-bord ta' aġġudikazzjoni li twaqqaf biex jevalwa dawn l-offerti u nagħtuha lill-kumpanija *Road Construction Co. Limited* li kellha l-irħas offerta kwotata.



22.3.2 Is-Sindku Joe Cordina informa lill-Kunsill li, sad-data tal-gheluq tas-sottomissjonijiet tal-offerti għall-provvista ta' sinjali tat-traffiku fil-lokalita' tagħna, jiġifieri nhar it-Tnejn 19 ta' Diċembru 2016 fil-11.00am, kien hemm tliet kumpaniji li tefgħu l-offerta tagħhom kif ġej:

Isem tal-Kumpanija	Valur (€)
Signmark Limited	2081.00c
Koperattiva Tabelli u Sinjali	780.80c
Refalo Signs	747.50c

Is-Sindku propona u l-Kunsill qabel unanimament li għandu jitwaqqaf bord ta' aġġudikazzjoni li jevalwa l-offerti mitfugħa u li jkun magħmul mis-Sindku Joe Cordina (*chairman*), il-Viċi Sindku Aaron Agius, il-Kunsillier Dr. Christian Zammit u l-Kunsillier Dr. Joseph Attard. Is-Segretarju ta' dan il-bord ser ikun is-Segretarju Eżekuttiv Ivan Attard.

22.3.3 Is-Sindku Joe Cordina informa lill-Kunsill li fil-ġimghat li ġejjin, il-fondi tal-*Urban Improvement Fund (UIF)* li huma amministrati mill-Awtorita' tal-Ippjanar ser ikunu jistgħu jibdew jintużaw għal xogħlijiet ta' asfaltar ta' toroq.

Fid-dawl ta' dan, huwa propona u l-Kunsill qabel unanimament li għandna ninkarigaw lis-Sur Saviour Bonello sabiex jipprezentalna stima għax-xogħol ta' asfaltar tat-tieni parti ta' Triq Marsalforn. Din il-parti tinkludi minn fejn spiċċa x-xogħol li għamilna fl-ewwel fażi sas-*showroom* ta' Julian Sultana u tkun tinkludi wkoll l-ewwel parti ta' Triq Masri. Dan bil-għan li l-Kunsill japplika għall-fondi biex ikun jista' jimplementa dan ix-xogħol tant bżonnjuż fil-lokalita' tagħna. Għaladarba l-applikazzjoni tagħna tiġi aċċettata, il-Kunsill qabel unanimament li għandna noħorġu *tender* wiehed li jkopri x-xogħlijiet kollha.

Is-Sindku Joe Cordina reġa' fakkar lill-Kunsill li x-xogħol ta' asfaltar tat-tieni parti ta' Triq Marsalforn ser isir b'fondi mill-iskema 'Proġetti Speċjali fil-Lokalitajiet' immedija mid-Dipartiment tal-Gvern Lokali u li minnha l-Kunsill ibbenefika mis-somma ta' € 175,000.



22.3.4 Is-Sindku Joe Cordina informa lill-Kunsill li ninsabu għaddejjin bl-aħħar preparamenti tagħna għall-Kunċert annwali tal-Milied li ser isir nhar l-Erbgħa 28 ta' Diċembru 2016 fis-7pm fil-Knisja Bazilika ta' Marija Bambina.

Is-Sindku qal li l-aktar problema urgenti li għandna rigward l-organizzazzjoni ta' dan il-Kunċert hija l-preżentatur minhabba li hadd minn dawk li ġew proposti fl-aħħar laqgħa ma jista' jattendi. Wara diskussjoni qasira, il-Kunsill qabel unanimament li għandna navviċinaw lis-Sur Keith Demicoli bhala l-ewwel preferenza tagħna u f'każ li dan ma jaċċettax, navviċinaw lis-Sur Darren Vella bhala t-tieni preferenza. Is-Sindku qal ukoll li bhalissa qed jitqassam invit lil kull familja fix-Xagħra sabiex tattendi għal din l-attività kulturali f'dan iż-żmien ta' festi.

22.3.5 Is-Sindku Joe Cordina informa lill-Kunsill li għandna nibdew it-thejjijiet tagħna għall-organizzazzjoni tal-attivitajiet tal-Karnival 2017 li ser isir is-Sibt 25 ta' Frar fil-Pjazza tan-Nazzarenu u l-Hadd 26 ta' Frar fi Pjazza l-Vitorja. Huwa propona u l-Kunsill qabel li l-ewwel laqgħa tas-sotto-kumitat li twaqqaf biex jgħin fl-organizzazzjoni ta' dawn l-attivitajiet issir matul l-aħħar ġimgħa ta' Diċembru.

22.3.6 Is-Sindku Joe Cordina informa lill-Kunsill li għandna nibdew bil-preparamenti tagħna għall-organizzazzjoni tal-festival tat-tin u ikel tradizzjonali Malti li ser isir matul it-tieni *weekend* ta' Lulju 2017. Wara diskussjoni, il-Kunsill qabel unanimament li għandna naghmlu laqgħa ohra tas-sotto-kumitat tal-ġemellaġġi nhar il-Ħamis 22 ta' Diċembru 2016 fis-1.30pm fl-uffiċċju amministrattiv.

22.3.7 Is-Sindku Joe Cordina informa lill-Kunsill li għandna nkomplu bid-diskussjonijiet mal-Kunsilli ta' Offida u San Michele Salentino fl-Italja dwar il-possibilita' li norganizzaw skambju ta' zġażaġħ f'Lulju 2017. Dan l-iskambju għandu jiġi organizzat bhala parti mill-festival tat-tin u ikel tradizzjonali Malti li ser jorganizza l-Kunsill.

Wara diskussjoni, is-Sindku propona u l-Kunsill qabel unanimament li għandna ninkarigaw lill-iskrivana Manolita Farrugia sabiex, bl-assistenza



tal-MEUSAC, tkun tista' tiehu hsieb l-applikazzjoni għall-fondi Ewropej taht il-programm *Erasmus+* biex inkunu nistgħu norganizzaw dan l-iskambju.

- 22.3.8 Is-Sindku Joe Cordina informa lill-Kunsill li l-konsulent Dr. Daniele Fantechi aċċetta t-talba tagħna sabiex ikun jista' jassistina fil-mili tal-applikazzjoni għall-fondi Ewropej li ħarġet matul l-ewwel ġimgħa ta' Dicembru sabiex isir xogħol ta' bini u manutenzjoni ta' hitan tas-sejjeħ u tindif ta' ġibjuni fil-lokalita' tagħna. L-applikazzjonijiet taht din is-sejha ser ikunu jistgħu jintlaqgħu sal-Ġimgħa 7 ta' April 2016 f'nofsinhar.

Is-Sindku propona u l-Kunsill qabel unanimament li għandna ninkarigaw lill-Perit Edward Scerri sabiex jagħmel stima dettaljata ta' kemm ser jiġu jiswew ix-xogħlijiet rikjesti biex tkun tista' tinhadem aħjar din l-applikazzjoni.

- 22.3.9 Is-Sindku Joe Cordina informa lill-Kunsill li preżentament qed nahdmu wkoll fuq applikazzjoni għal fondi Ewropej sabiex nospitaw tliet delegazzjonijiet barranin mill-Italja, Franza u l-Polonja bejn il-31 ta' Ottubru u l-5 ta' Novembru 2017. Dawn id-delegazzjonijiet ser jiġu ospitati bhala parti mill-ftehim ta' ġemellagg li l-Kunsill Lokali tax-Xagħra għandu mal-Kunsilli ta' Mergo fl-Italja u Chevaigné fi Franza. Is-Sindku propona u l-Kunsill qabel unanimament li din il-materja għandha tigi diskussa wkoll fil-laqgħat tas-sotto-kumitat tal-ġemellaggi.

- 22.3.10 Is-Sindku Joe Cordina għamel riferenza għal artiklu intitolat 'Council payments not covered by VAT receipts total € 699,191', liema artiklu nkiteb minn James Debono u deher fil-ħarġa ta' *The Malta Today* tal-Ġimgħa 16 ta' Dicembru 2016. F'dan l-artiklu, is-Sur Debono allega li mir-rapport tal-awdituri dwar l-operat tal-Kunsilli Lokali għas-sena 2015, jirriżulta li l-Kunsill Lokali tagħna huwa fost l-ewwel hames Kunsilli Lokali minn Malta u Ghawdex li ma jiġbrux irċevuti fiskali minghand is-*suppliers* tagħhom.

Is-Segretarju Eżekuttiv Ivan Attard spjega s-sitwazzjoni partikolari li rriżultat fis-sena 2015 meta irċevuti fiskali originali ta' pagament li sar relatat ma' proġett iffinanzjat b'fondi tal-Programm *Leader* tal-Unjoni



Ewropea kienu qeghdin għand il-*Paying Agency* f'Malta sabiex din l-Aġenzija tkun tista' ttrifondi lill-Kunsill. Jirriżulta li l-awdituri tal-Kunsill ma aċċettawx l-ispjegazzjoni li nġhatat dwar in-nuqqas ta' din l-irċevuta fiskali u għaldaqstant il-Kunsill Lokali tagħna deher li qed jagħmel dan in-nuqqas. Fid-dawl ta' dan, is-Sindku Joe Cordina propona u l-Kunsill qabel unanimament li għandna nibagħtu ittra ta' risposta lis-Sur Debono u lill-*editur tal-gazzetta The Malta Today* li fiha naġhtu din l-ispjegazzjoni.

- 22.3.11 Is-Sindku Joe Cordina informa lill-Kunsill li huwa rċieva xi ilmenti mir-residenti rigward il-ħtieġa li jsir xogħol ta' tiswija u manutenzjoni fuq uħud mill-fanali dekorattivi ta' Misraħ il-Vitorja.

Fid-dawl ta' dan, huwa propona u l-Kunsill qabel unanimament li għandna ninkarigaw lill-kuntrattur Richard Cauchi sabiex jagħmel ix-xogħlijiet neċessarji. Wara diskussjoni, is-Sindku propona wkoll u l-Kunsill qabel li għandna nixtru żewġ fanali oħra, wiehed biex jitwaħħal quddiem l-Uffiċċju Parrokkjali u iehor biex jinżamm bhala *spare* f'każ li ssir xi ħsara irreparabli lil xi fanal eżistenti.

- 22.3.12 Is-Sindku Joe Cordina propona u l-Kunsill qabel unanimament li għandna nimxu mar-rakkomandazzjoni tal-bord ta' aġġudikazzjoni li twaqqaf sabiex jevalwa l-offerti għax-xogħol ta' tisbieħ u rinnovazzjoni quddiem il-Knisja ta' Sant'Anton Abbati u nirrifjutaw l-offerti kollha li ġew sottomessi. Dan peress li l-ebda waħda minnhom ma hi *technically compliant*.

Is-Sindku propona wkoll u l-Kunsill qabel unanimament li ġaladarba l-proċess ta' appell ikun konkluz u f'każ li ma jkun hemm l-ebda appell skont il-Liġi, għandha tinhareg sejha ġdida għall-offerti.

## 22.4 Qari tal-Korrispondenza

- 22.4.1 Direttiva numru 5/2016 maħruġa mid-Dipartiment tal-Gvern Lokali intitolata 'Donazzjonijiet'. Il-Kunsill innota l-kontenut.

- 22.4.2 E-mail mill-Ministeru għall-Familja u Solidarjeta' Soċjali b'informazzjoni dwar sessjonijiet informattivi li ser isiru matul ix-xhur ta' Diċembru 2016 u



Jannar 2017 dwar il-miżuri godda mhabbra fil-*budget* li jolqtu s-settur ta' persuni anzjani u/jew persuni b'diżabilita'. Il-Kunsill innota l-kontenut.

- 22.4.3 E-mail minghand Laurie Zammit, rappreżentant tal-koperattiva KIP Gozo Ltd., li fiha qed jipproponi lill-Kunsilli Lokali l-introduzzjoni ta' *skips* kull meta jkun hemm xi xogħlijiet fit-toroq li kawża tagħhom l-istess triq tinzamm magħluqa. Dan sabiex ma jinholqx inkonvenjent lill-ħaddiema li jiġbru l-iskart. Is-Sindku Joe Cordina propona u l-Kunsill qabel li din il-proposta għandha tiġi diskussa aktar 'il quddiem.
- 22.4.4 E-mail minghand Carmel Attard, Segretarju tal-Kumitat tad-Drama fi hdan l-Azzjoni Kattolika tax-Xagħra, li fiha qed jitlob il-kollaborazzjoni tal-Kunsill Lokali fl-organizzazzjoni ta' attivita' soċjali għal żmien il-Milied. Is-Sindku Joe Cordina propona u l-Kunsill qabel unanimament li għandna nikkollaboraw ma' din l-għaqda fl-organizzazzjoni ta' din l-attivita' billi nħallsu l-ispejjeż tal-istampar.
- 22.4.5 E-mail minghand Christian Camilleri, rappreżentant tal-Kummissjoni għad-Drittijiet ta' Persuni b'Diżabilita', li fiha qed jitlob lill-Kunsill Lokali tax-Xagħra sabiex jagħmel pressjoni fuq il-kumpanija *GO plc* halli l-kaxxa tat-telefon li hemm fil-bidu ta' Vjal it-Tmienja ta' Settembru titneħħa. Dan peress li din il-kaxxa qed toħloq ostaklu fuq il-bankina. Il-Kunsill qabel li għandna nitkellmu mas-Sur Camilleri dwar il-possibilita' li l-KNPD tressaq ilment formali lill-kumpanija *GO plc* sabiex din il-kaxxa titneħħa.
- 22.4.6 E-mail minghand Marie-france Mailhos li fiha qed tistieden delegazzjoni ta' mhux aktar minn sitt persuni mill-Kunsill Lokali tax-Xagħra sabiex tattendi għall-*European event* li ser jorganizzaw bejn it-3 u l-5 ta' Marzu 2017. Peress li Malta ser ikollha l-Presidenza Ewropea matul dan il-perjodu, is-Sinjura Mailhos qed tistaqsi dwar il-possibilita' li dan l-avveniment ikun ippresedut minn xi hadd mid-delegazzjoni tagħna. Is-Sindku Joe Cordina propona u l-Kunsill qabel li din it-talba għandha tiġi diskussa fil-laqgħa li jmiss.

Il-Kunsillier Dr. Kevin Cutajar daħal għal-laqgħa fis-6.10pm.



22.4.7 E-mail minghand Cheryl Tonna, *Assistant Environment Protection Officer* fi hdan l-ERA, li fiha qed tinforma lill-Kunsill li l-Awtorita' tal-Ippjanar ma tatx il-permess biex isir zbir tas-sigra tal-harrub li hemm biswit il-Mithna Ta' Kola.

Is-Sindku Joe Cordina informa lill-Kunsill li ergajna ktibna lill-ERA sabiex tikkunsidra din id-deċiżjoni minhabba li qed nircievu ilmenti minn xi residenti rigward il-ġrieden li qed jixxabtu mal-friegħi ta' din is-sigra u jidhlulhom id-dar.

22.4.8 Ittra minghand il-Kan. Dun Mikiel Borg, Rettur tal-Knisja ta' San Pawl f'Marsalforn, li fiha qed jitlob il-kollaborazzjoni tal-Kunsill Lokali fl-organizzazzjoni ta' attivita' soċjo-kulturali nhar il-Hadd 12 ta' Frar 2017. Is-Sindku Joe Cordina propona u l-Kunsill qabel unanimament li għandna nikkollaboraw f'din l-attivita' billi nħallsu l-ispejjeż tal-Banda li ser takkumpanja l-purċissjoni bl-istatwa ta' San Pawl madwar it-toroq ta' Marsalforn.

22.4.9 E-mail mill-MEUSAC li fiha l-Kunsill Lokali ta' Malta u Ghawdex qed jiġu infurmati b'zewġ sejhiet li hargu taht il-*European Regional Development Fund*. L-applikazzjonijiet minn dawk interessati għandhom jintlaqghu sa mhux aktar tard minn nofsinhar tal-Ġimgħa 7 ta' April 2016. Din il-materja diġa' giet diskussa aktar kmieni matul din il-laqgħa.

Is-Sindku Joe Cordina propona wkoll u l-Kunsill qabel li għandna niċċekkjaw rigward il-possibilita' li napplikaw ukoll taht din is-sejha biex ninstallaw numru ta' pannelli fotovoltajċi fuq il-bejt tal-uffiċċju amministrattiv.

22.4.10 Ċirkulari maħruġa mill-Assoċjazzjoni tal-Kunsilli Lokali rigward il-kuntratti ta' tindif tal-uffiċċji amministrattivi tal-Kunsilli Lokali u l-knis tat-toroq maħruġa mill-Kunsilli Lokali u Kumitati Reġjonali. Il-Kunsill innota l-kontenut.

22.4.11 Ċirkulari numru 45/2016 maħruġa mid-Dipartiment tal-Gvern Lokali intitolata 'Onorarju dovut lill-President u Membri Eletti tal-Assoċjazzjoni





tal-Kunsilli Lokali, il-Presidenti tar-Regjuni u s-Sindki'. Il-Kunsill innota l-kontenut.

- 22.4.12 Ċirkulari numru 46/2016 maħruġa mid-Dipartiment tal-Gvern Lokali intitolata 'Struzzjonijiet għal matul il-festi tal-Milied'. Is-Sindku Joe Cordina propona u l-Kunsill qabel unanimament li nhar is-Sibt 24 ta' Diċembru u s-Sibt 31 ta' Diċembru 2016, l-uffiċċju amministrattiv tal-Kunsill għandu jinżamm magħluq. Il-Kunsill qabel ukoll li l-ikla annwali għall-Kunsilliera u l-haddiema tal-Kunsill issir nhar il-Ġimgħa 6 ta' Jannar 2017 f'*restaurant* li għadu jrid jiġi deċiż.
- 22.4.13 E-mail minghand Rueben Said, *head* ta' Transport Malta, li fiha qed jitlob lill-Kunsill Lokali sabiex jagħmel xogħol ta' tiswija u manutenzjoni fuq il-*bus shelter* li hemm quddiem it-Tempji tal-Ġgantija. Is-Sindku Joe Cordina propona u l-Kunsill qabel li għandna ngibu kwotazzjoni għal *bus shelter* żgħira biex titpoġġa flok dik eżistenti.
- 22.4.14 Ittra minghand Suzanne Bonnici, rappreżentanta tal-kumpanija *Fit4LifeMalta*, li fiha qed tinforma lill-Kunsill b'korsijiet dwar *fitness* li din il-kumpanija tixtieq toffri lir-residenti b'kollaborazzjoni mal-Kunsilli Lokali. Il-programm idum tmien ġimgħat u tintalab mizata ta' € 49 lil kull parteċipant. Il-Kunsill qabel unanimament li din il-proposta għandha tiġi diskussa aktar 'il quddiem.
- 22.4.15 E-mail minghand Ronald Bugeja, rappreżentant ta' *Starline Creations Media Productions*, li fiha qed jistaqsi lill-Kunsill Lokali tax-Xagħra dwar il-possibilita' li l-Kunsill jikkollabora ma' din il-kumpanija fl-organizzazzjoni ta' attivita' soċjo-kulturali bil-għan li jingabru fondi b'riżq l-ALS. Il-Kunsill qabel li għandna nitkellmu mas-Sur Bugeja dwar il-possibilita' li din l-attivitá tiġi organizzata f'xi ġurnata matul Awwissu 2017 fi Triq Marija Bambina quddiem il-Kazin tas-Socjeta' Filarmonika *Victory*.
- 22.4.16 Ċirkulari numru 47/2016 maħruġa mid-Dipartiment tal-Gvern Lokali intitolata 'Inizjattiva ta' Tahriġ – Sistema ta' Akkwist Elettroniku (l-ePPS)'. Il-Kunsill innota l-kontenut.



- 22.4.17 Ċirkulari numru 48/2016 maħruġa mid-Dipartiment tal-Gvern Lokali intitolata ‘*Il-Community Workers’ Scheme* fil-Kunsilli Lokali’. Il-Kunsill innota l-kontenut.
- 22.4.18 Ċirkulari numru 49/2016 maħruġa mid-Dipartiment tal-Gvern Lokali intitolata ‘Inizjattiva ta’ Tahriġ – Tishih fil-Kitba Maltija’. Il-Kunsill innota l-kontenut.
- 22.4.19 E-mail minghand Anna Azzopardi, Segretarja tal-Kumitat tal-UIF fi hdan l-Awtorita’ tal-Ippjanar, li fiha qed tinforma lill-Kunsill Lokali tax-Xagħra li l-bilanċ ta’ flus li fadal għad-dispożizzjoni tal-Kunsill minn dan il-fond huwa ta’ € 82,847.72c. Il-Kunsill innota l-kontenut.

## **22.5 Ilmenti mir-residenti**

- 22.5.1 Talba minghand Benny Saliba ta’ 58, Triq il-Mithna, sabiex jitranga hajt diviżorju li hemm fi ġnien maġenb ir-residenza tiegħu. Is-Sur Saliba qed jissuggerixxi li dan il-hajt isir tas-sejjieħ biex jirrispetta aktar l-ambjent tal-inhawi. Il-Kunsill qabel li għandna niċċekkjaw mar-resident dwar x’qed jitlob eżatt.
- 22.5.2 Talba minghand Maria Antonia Mifsud ta’ 92, Triq l-Għar ta’ Ninu, sabiex jitbaxxa l-livell tal-bankina tar-residenza tagħha biex tiġi għall-istat li kienet fih qabel tranġat. Il-Kunsill qabel li dan ix-xogħol għandu jsir.
- 22.5.3 Talba minghand is-Sindku Joe Cordina sabiex issir grada tal-ilma fi Triq Għonqa sabiex tilqa’ l-ilma tax-xita li jinżel minn Triq it-Tigrija. Il-Kunsill qabel li dan ix-xogħol għandu jsir.
- 22.5.4 Talba minghand is-Sindku Joe Cordina sabiex il-*bus shelter* li hemm fi Triq l-Imqades titneħħa minn fejn hi bħalissa u tersaq aktar ‘il fuq quddiem l-entrata tal-Ġgantija. Il-Kunsill qabel li dan ix-xogħol għandu jsir.
- 22.5.5 Talba minghand Emmanuel Cremona ta’ ‘Green Valley’, Triq Marsalforn, sabiex jitrangaw tliet hitan tas-sejjieħ inwaqqgħin fil-Wied tar-Ramla, Triq Gajdor u Triq Għajn Wajtar. Il-Kunsill qabel li dan ix-xogħol għandu jsir.



- 22.5.6 Talba minghand David Attard ta' 84, Pjazza l-Vitorja, sabiex jitranga hajt tas-sejjieh ezistenti fi Triq Sruġ. Il-Kunsill qabel li għandna nirreferu dan l-ilment lid-Direttorat Proġetti u Żvilupp fi hdan il-Ministeru għal Għawdex peress li l-Kunsill m'għandux biżżejjed riżorsi biex ikun jista' jagħmel dan ix-xogħol peress li dan il-hajt huwa twil hafna.
- 22.5.7 Talba minghand Rita Refalo ta' 58, Triq il-Knisja, sabiex issir *slow sign* fil-bidu ta' Triq l-Ispiera. Il-Kunsill qabel li għandna nibagħtu din it-talba għall-approvazzjoni ta' Transport Malta.
- 22.5.8 Talba minghand Francis Muscat ta' 91B, Triq Ta' Bullara, sabiex titranga r-rampa tal-garaxx tar-residenza tiegħu. Il-Kunsill qabel li dan ix-xogħol għandu jsir.
- 22.5.9 Talba minghand Mary Micallef ta' 121, Triq Ta' Bullara, sabiex l-isqaq maġenb ir-residenza tagħha jitranga bis-siment minhabba li qieghed fi stat hazin. Il-Kunsill qabel li dan ix-xogħol għandu jsir.
- 22.5.10 Talba minghand Coronato Vella ta' 17A, Triq Ġnien Xibla, sabiex tinqala' l-bankina ezistenti u ssir mill-ġdid bis-siment biex hekk il-livell jitbaxxa. Il-Kunsill qabel li dan ix-xogħol għandu jsir.
- 22.5.11 Talba minghand Joseph Bigeni ta' 84, 'Palma', Triq Sant'Anton, sabiex (a) isir xogħol ta' *tarmac* fiż-żona quddiem Il-Logġa Restaurant u (b) isir ffit siment fi Triq Kortoll maġenb l-istess propjeta'. Il-Kunsill qabel li dan ix-xogħol għandu jsir.
- 22.5.12 Talba minghand Carmel Sultana ta' 14, Triq Ghonqa, sabiex jitranga hajt tas-sejjieh imwaqqa' fi Triq Ghajn Wajtar. Il-Kunsill qabel li dan ix-xogħol għandu jsir.
- 22.5.13 Talba minghand Stephen Borg ta' 'Marsteve', Triq Ta' Karkar, sabiex jitranga hajt tas-sejjieh imwaqqa' fi Triq Ghajn Wajtar. Il-Kunsill qabel li dan ix-xogħol għandu jsir.



- 22.5.14 Talba minghand Dominic Sultana ta' 'Santa Rita', Triq Ta' Karkar, sabiex isir xogħol ta' irrangar bis-siment fl-aħħar parti ta' Triq Tal-Fellies. Ir-resident qed jitlob li jingħata l-materjal u x-xogħol ser jagħmlu hu. Il-Kunsill aċċetta din it-talba.
- 22.5.15 Talba minghand Natasha Spiteri ta' 'Serafini', Sqaq fi Triq Marija Bambina, sabiex il-parti quddiem ir-residenza tagħha titranga bis-siment minhabba li qed iżomm hafna ilma. Hi qed titlob ukoll li dan l-isqaq jingħata isem. Il-Kunsill qabel li għandna niċċekkjaw dwar x'qed titlob eżattament din ir-resident.
- 22.5.16 Talba minghand is-Sindku Joe Cordina sabiex parti minn Triq Ghajn Hosna tiġi irrangata bis-siment minhabba li tinsab fi stat hażin. Il-Kunsill qabel unanimament li għandna nirreferu dan l-ilment lid-Direttorat Proġetti u Żvilupp fi hdan il-Ministeru għal Ghawdex. Dan minhabba n-nuqqas ta' rizzorsi umani u finanzjarji neċessarji biex dan ix-xogħol ikun jista' jsir.
- 22.5.17 Talba minghand Doreen Bonello ta' 'Joedor', Triq it-28 ta' April 1688, sabiex issir *reserved parking bay* għad-*disabled* quddiem ir-residenza tagħha. Il-Kunsill qabel li għandna nibagħtu din it-talba għall-approvazzjoni ta' Transport Malta.
- 22.5.18 Talba minghand il-Viċi Sindku Aaron Agius sabiex isir xogħol ta' manutenzjoni fuq diversi hitan tas-sejjeħ imwaqqgħin għat-triq fi Triq il-Marġa. Il-Kunsill qabel unanimament li għandna nirreferu dan ix-xogħol lid-Direttorat Proġetti u Żvilupp fi hdan il-Ministeru għal Ghawdex.
- 22.5.19 Talba minghand il-Viċi Sindku Aaron Agius sabiex jiġu identifikati fondi speċjali li permezz tagħhom ikun jista' jsir il-monument ta' merħba fil-lokalita' tagħna. Wara diskussjoni, is-Sindku Joe Cordina propona u l-Kunsill qabel unanimament li għandna niċċekkjaw mal-MEUSAC sabiex naraw jekk hemmx xi sejhiet miftuħa għal dawn il-fondi.



22.5.20 Talba minghand il-Vici Sindku Aaron Agius sabiex isir xogħol ta' manutenzjoni fi Trejjet Ġorġ Cini minhabba li tinsab fi stat hazin. Is-Sindku Joe Cordina propona u l-Kunsill qabel unanimament li għandna ninkarigaw lill-ħaddiema assenjati magħna sabiex jagħmlu xogħol ta' *patching* bis-siment f'din it-triq.

## **22.6 Konsiderazzjoni u Approvazzjoni tal-iskeda ta' pagamenti**

22.6.1 Il-Kunsill approva unanimament l-iskeda ta' pagamenti annessa mal-minuti.

Il-Kunsillier Dr. Kevin Cutajar talab li jingħata rendikont dwar il-bilanċ ta' flus li fadlilna nagħtu lill-kumpanija *Road Construction Co. Limited* għax-xogħol ta' asfaltar tal-ewwel parti ta' Triq Marsalforn, liema xogħol kien parzjalment iffinanzjat mill-iskema tal-*Public Private Partnership* immedija mill-Gvern Ċentrali. L-informazzjoni rikjesta ser tiġi ippreparata mis-Segretarju Eżekuttiv.

## **22.7 Tmiem tal-laqgħa u data tas-seduta li jmiss**

22.7.1 Il-laqgħa tal-Kunsill intemmet fis-6.45pm u giet agġornata b'mod unanimu għal nhar it-Tnejn 16 ta' Jannar 2017 fil-5.30pm b'agenda li tkun komunikata aktar 'il quddiem.

**IFFIRMATA**

**Joe Cordina**  
Sindku

**IFFIRMATA**

**Ivan Attard**  
Segretarju Eżekuttiv